


(కథ)

# జెండా

-గుండాన జోగారావు



ఈ ఏడాది గణతంత్ర దినోత్సవానికి నాయుడు పాలేనికో ప్రత్యేకత ఉంది.

పంచాయితీఆఫీసు పెట్టి యాభై ఏళ్ళయింది అంచేత ఆ రోజు ఒక బ్రహ్మాండమైన కార్యక్రమం జరిపించాలని ప్రెసిడెంటు ముత్యంనాయుడి ఆలోచన.

ఏం చేసినా సొంత మేలు కొంతైనా ఉండడం... ఉంచుకోవడం ముత్యంనాయుడి రివాజు. ఈ సారి కార్యక్రమానికి రాష్ట్ర సంక్షేమశాఖామంత్రిని ఆహ్వానించి.... ఘనంగా సత్కరించి.... ఆశీర్వాదంతో వచ్చే అసెంబ్లీ ఎన్నికల్లో టికెట్టుకై పునాది వేసేసాడు....

జెండా ఎగరేయడానికి ముందు రోజు రాత్రి నాయుడుపాలెం విచ్చేసిన సంక్షేమశాఖామంత్రి గార్కి సకల ఏర్పాట్లు జరిగాయి.... మందు ముంద దుగు వేసింది..... కోరికలకు కోరవయసు జోడైంది..... చీకటి సిగ్గు పడుతుండగా విలువలు

వలువలు మూకుమ్మడిగా నేల పొలయ్యాయి....

★★★★★★

నడిరాత్రి.. సగం కూలిన గుడిశెలో సిక్కాం నేస్తున్న సవరయ్య ఆకాశం వైపు చూసి గొణిగాడు- “ఏటీరోజు వానొచ్చే టట్టుంది”.

అతని మాట వినడానికి భార్య లేదు... మూడేళ్ళ క్రితమే చనిపోయింది. ఒక పిల్లాడికి జన్మనిచ్చి.

స్వగతం సవరయ్య దినచర్య. ఉన్న మూడేళ్ళ కొడుకు పోలియో సోకి మూలపడిపోయాడు. వైద్యానికి సవరయ్య దగ్గర సొమ్ము లేదు. ‘అంతా ఖర్మ..... ఏ జన్మలో చేసుకున్న పాపమో’ అని సరిపెట్టుకుంటాడు ప్రతిదానికీ.

చల్లగాలి ఎక్కువయింది.

గాలి జోరుకు, హోరుకు మూల పడుకున్న పిల్లాడు వణుకుతున్నాడు. చుట్టూ చూసాడు సవరయ్య చింకిగావంచా తప్ప గుడిశెలో ఏమీ లేదు.

సన్నటి చినుకులతో ఉదృతమైన గాలి.... కొడుకును రక్షించుకోవాలి....

★★★★★★

‘మక్కలిరగతన్నండి ..కొడుక్కి.... పవిత్రమైన జెండానే ఎత్తుకొసావేరా దొంగనాయాలా..... స్తంభానికి కట్టిన జెండానీ.... అసలీకీ ధైర్యం’ గుండెమీద ఒక్క తన్ను తన్నాడు కరణం.

దబ్బున పడ్డాడు సవరయ్య....

ఎడతెరిపి లేకుండా బాణాకర్ర దెబ్బలు.... నోటినుండి రక్తం కారుతుండగా .... గిలగిల లాడుతూ సవరయ్య... జరిగిన ఘటనతో సంబంధం లేనట్టు సొమ్మసిల్లిన అవస్థలో సవరయ్య కొడుకు.... త్రివర్ణపతాకం కౌగిలిలో...! ★